

39 - एकोनचत्वारिंश दशकम् योगमाया वर्णनम्

भवन्त मय मुद्वहन् यदुकुलोद्वहो निस्सरन्
ददर्श गग नोच्चलत् जल भरां कलिन्दात्मजाम् ।
अहो सलिल सञ्चयः स पुन रैन्द्रजालो दितः
जलौघ इव तत्क्षणात् प्रपद मेयता माययौ ॥ ॥39-1॥

प्रसुप्त पशु पालिकां निभृत मारुदद् बालिकाम्
अपावृत कवाटिकां पशुप वाटिका माविशन् ।
भवन्त मय मर्पयन् प्रसव तल्पके तत् पदात्
वहन् कपट कन्यकां स्वपुर मागतो वेगतः ॥ ॥39-2॥

ततस् त्व दनुजा रव क्षपित निद्र वेग द्रवत्
भटोत्कर निवेदित प्रसव वार्तयै वार्तिमान् ।
विमुक्त चिकुरोत्करः त्वरित मापतन् भोजराट्
अतुष्ट इव दृष्टवान् भगिनिका करे कन्यकाम् ॥ ॥39-3॥

ध्रुवं कपट शालिनो मधुहरस्य माया भवेत्
असाविति किशोरिकां भगिनिका करालिङ्गिताम् ।
द्विपो नलिनि कान्तरात् इव मृणालिका माक्षिपन्
अयं त्वदनु जामजाम् उपल पट्टके पिष्टवान् ॥ ॥39-4॥

ततः भव दुपासको झटिति मृत्यु पाशादिव
प्रमुच्य तरसैव सा समधिरूढ रूपान्तरा ।
अधस्तल मजग्मुषी विकस दष्ट बाहु स्फुरत्
महायुध महो गता किल विहायसा दिद्युते ॥ ॥39-5॥

नृशंसतर कंस ते किमु मया विनिष्पिष्टया
बभूव भवदन्तकः कचन चिन्त्यतां ते हितम् ।
इति त्वदनुजा विभो खल मुदीर्य तं जग्मुषी
मरुद्गण पणायिता भुवि च मन्दिराण् येयुषी ॥ ॥39-6॥

प्रगे पुन रगात्मजा वचन मीरिता भूभुजा
प्रलम्ब बक पूतना प्रमुख दानवा मानिनः ।
भवन् निधन काम्यया जगति बभ्रमुर् निर्भयाः
कुमारक विमारकाः किमिव दुष्करं निष्कृपैः ॥ ॥39-7॥

ततः पशुप मन्दिरे त्वयि मुकुन्द नन्दप्रिया
प्रसूति शयने शये रुवति किञ्चि दञ्चत् पदे ।
विबुध्य वनिता जनै तनय सम्भवे घोषिते
मुदा किमु वदाम्यहो सकल माकुलं गोकुलम् ॥ ॥39-8॥

अहो खलु यशोदया नव कलाय चेतोहरं
भवन्त मल मन्तिके प्रथम मापिबन्त्या दृशा ।
पुनस् स्तनभरं निजं सपदि पाययन्त्या मुदा
मनोहर तनु स्पृशा जगति पुण्यवन्तो जिताः ॥ ॥39-9॥

भवत्-कुशल काम्यया स खलु नन्दगोपस् तदा
प्रमोद भर सङ्कुलो द्विज कुलाय किन् नाददात् ।
तथैव पशु पालकाः किमु न मङ्गलं तेनिरे
जगत् त्रितय मङ्गल त्वमिह पाहि मा मामयात् ॥ ॥39-10॥

॥ सदा सर्वत्र गोविन्द नाम संकीर्तनम् गोविन्दा....गोविन्दा ॥

॥ श्री गुरुवायूरप्पा शरणम् श्री हरये नमः॥